

Sadea Kallacho Ekvisvo Aitar (24/08/2025)

Vixoi: "Novi Adnia Appnaum-ia, Sorginchim Daijim Zaum-ia"

Gayonank Suchna:

Proves –	Dev Amcho Bap	A-06
D.T.V –	Matiechem bhangar korun	C-24
Krist-Prosad –	Ek Tuji adnia amkam	D-09
Xevott –	Misachi Bhett sompli	F-16

SURVATECHIM UTRAM:

Priticheam bhavam-bhoinnimno, aiz Sadea Kallacho Ekvisvo Aitar ani aichea sevdhormacho vixoi zaun asa, **"Novi adnia appnaum-ia, Sorginchim daijim zaum-ia"**. Dev Aplea bhurgeancho ek sarko mog korta ani hea Kristi mogache govai zaunk amkam apoita. Devacho mog bhogsonneacho, xanticho, dusreanchem borem chintpacho, khaltikaecho ani khorea kallza-monan kel'lo mog. Devan amkam rochtanam sasnnik sukhak rochlim ani Jesu vorvim amkam Sorginchim daijim zaunchem dennem favo kelem. Ami Sorgim Rajeachim daijim zatoleam zalear Jezuchi mogachi novi adnia ami pallunk zai, Devachea vaurant ami sohobhageli zaunk zai, amchem uktem mon dakounk zai ani Devak zai tench korunk zai ani tednanch Jezun jikhun ghetlolem Sorginchem Raj amkam favo zatolem. Ho amcho bhorvanso, ani bhorvanso amkam fottoinam dekhun, thir bhorvanxean mogachi novi adnia ami veharant ghalunk ani Sorgim Raj zoddunk sodanch toyar asunk amkam Devachi kurpa, hea Povitr Misache Bhettent magum-ia.

Povitr Pustok zaun asa Devachem jivem utor. Mog, bhogsonnem, nit adi, totvam ani mulleam amchea khasgi jivitant apnnaunk amkam adhar korta. Povitr Pustoka vorvim Dev amche thaim uloita, hea vorvim amche sombondh Deva thaim odhik ghott zata. Tor aiz fulancho jhelo ghalun ami Povitr Pustokachi bhozon kortoleanv.

Survatechea gitak sogllim ubim ravum-ia.

BHAVARTHEANCHEM MAGNNEM:

1. Amchea dhormik fuddareamni / Devachea mogan aple porjek vaddounk ani Sorgim Rajeache vatter aplim panvlam marunk tankam adarache zaunk / Bapachi kurpa tankam magum-ia.
2. Amchea rajki fuddareamni / porjechi mogan seva korunk ani dhorma modem ontor korinastanam soglleank ekvottan ani ekcharan samballunk, tankam Bapacho adar magum-ia.
3. Ami soglleamni / Devachea mogacher patieyun Kristi mogachea natean fuddem vochunk / ani dor ekleak Sorgim Rajeache vatter haddunk / Bapachi kurpa magum-ia.
4. Jim bhavam-bhoinnim Kristi dhormacher add zaleant tanchim monam uzvaddaunk / ani Devachea adnia pormannem tannim jiyeunk / tanche pasot Bapa lagim magum-ia.
5. Aichea misachi mandavoll kortat _____ . Jezuchi mogachi adnia appnaun, sorginchea rajeachim daijim zaunk tim vaurunk tankam Bapachi kurpa magum-ia.